

15 -ാം കേരള നിയമസഭ

11 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 5937

09-07-2024 - ൽ മറുപടിയ്ക്ക്

വിവിധ ധനകാര്യ സ്ഥാപനങ്ങളുടെ പ്രവർത്തനങ്ങൾ മെച്ചപ്പെടുത്തൽ

ചോദ്യം		ഉത്തരം	
ശ്രീ തോമസ് കെ തോമസ്, ശ്രീ കോപ്പർ കുഞ്ഞുമോൻ, ശ്രീ മാത്യു ടി. തോമസ്		ശ്രീ കെ എൻ ബാലഗോപാൽ (ധനകാര്യ വകുപ്പ് മന്ത്രി)	
(എ)	കെ.എസ്.എഫ്.ഇ., കെ.എഫ്.സി. തുടങ്ങിയ ധനകാര്യ സ്ഥാപനങ്ങളുടെ പ്രവർത്തനങ്ങൾ മെച്ചപ്പെടുത്തുവാൻ സ്വീകരിച്ചു വരുന്ന നടപടികൾ എന്തെല്ലാം എന്ന് വ്യക്തമാക്കുമോ;	(എ)	കെ.എസ്.എഫ്.ഇ.: കെ.എസ്.എഫ്.ഇ യുടെ അടച്ചു തീർത്ത മൂലധനം 100 കോടി രൂപയാണ്. ഇത് 250 കോടി രൂപയായി ഉയർത്തുന്നതിനു വേണ്ട നടപടികൾ പുരോഗമിച്ചു കൊണ്ടിരിക്കുന്നു. കേരള സർക്കാരിന്റെ സമ്പൂർണ്ണ ഡിജിറ്റൽ ഇൻക്ലൂഷൻ പരിപാടിയുടെ ഭാഗമായി കെ.എസ്.എഫ്.ഇ. പവർ എന്ന പേരിൽ മൊബൈൽ ആപ്പ് 2023 ഒക്ടോബർ മാസം 11-ാം തീയതി നിലവിൽ വന്നു. ഈ ആപ്പ് മുഖാന്തിരം ചിട്ടി/ലോൺ പദ്ധതികളിൽ പണം അടയ്ക്കുന്നതിനും പ്രോക്സി നൽകുന്നതിനും ലേലം വിവരങ്ങൾ അറിയുന്നതിനും സാധ്യമാകുന്നതു വഴി ഇടപാടുകാർക്ക് നൽകുന്ന സേവനങ്ങൾ കൂടുതൽ സുതാര്യവും ലളിതവും വേഗതയേറിയതുമായ പ്രകിയയായി. സാങ്കേതിക വിദ്യ ഉപയോഗപ്പെടുത്തി കുടിശ്ശിക നിവാരണ പ്രവർത്തനങ്ങൾ പ്രായോഗികമായി നടപ്പിലാക്കുന്നതിനായി Receivable Management System എന്ന സംവിധാനം നടപ്പിലാക്കി. കോൾ സെന്റർ സംവിധാനം, Call Alert, SMS Alert തുടങ്ങിയ സേവനങ്ങൾ കൂടി ഇക്കാര്യത്തിൽ ഉപയുക്തമാക്കി. അഡ്മിനിസ്ട്രേഷന്റെ ഭാഗമായി കെ.എസ്.എഫ്.ഇ യിലെ ശാഖകൾ മേഖലാ ഓഫീസുകൾ, ഹെഡ് ഓഫീസ് എന്നിവിടങ്ങളിലെ ഫയൽ മൂവ്മെന്റ് അറിയുന്നതിനും അതുവഴി സേവനങ്ങൾ വേഗത്തിലാക്കുന്നതിനുമായി ഫയൽ ട്രാക്കിങ്ങ് സിസ്റ്റം നടപ്പിലാക്കി. നിരന്തരമായ പരിശീലന പരിപാടികൾ സംഘടിപ്പിച്ചു കൊണ്ട് എല്ലാ വിഭാഗം ജീവനക്കാരുടെയും കാര്യക്ഷമത വർദ്ധിപ്പിക്കുകയും അതുവഴി മെച്ചപ്പെട്ട സേവനങ്ങൾ നൽകുവാനും കഴിയുന്നു. 2024-25 സാമ്പത്തിക വർഷത്തിൽ കെ.എസ്.എഫ്.ഇ ഗാലക്സി ചിട്ടി എന്ന

പേരിൽ സമ്മാനങ്ങളോടുകൂടി സവിശേഷ ചിട്ടി പദ്ധതി ആരംഭിച്ചു. നിക്ഷേപ പദ്ധതികളായ നേട്ടം, വന്ദനം എന്നിവ ആരംഭിച്ചു. കുറഞ്ഞ കാലാവധിയിൽ കൂടുതൽ തുക ലഭ്യമാക്കുന്ന സർണ്ണപ്പണയ വായ്പ കെ.എസ്.എഫ്.ഇ. പ്രീമിയം ഗോൾഡ് ലോൺ ആരംഭിച്ചു.

കെ.എഫ്.സി

സംസ്ഥാന സർക്കാരിന്റെ നയങ്ങൾ ഉൾക്കൊണ്ട് കെ.എഫ്.സി. യുടെ പ്രവർത്തനങ്ങളിൽ തനതായ മാറ്റങ്ങൾ വരുത്തി ചെറുകിട-ഇടത്തരം സംരംഭക മേഖലയുടെ വളർച്ചക്ക് ആക്കം കൂട്ടുകയും അതിലൂടെ സംസ്ഥാനത്തിന് സംരംഭക സൗഹൃദ വ്യവസായ അന്തരീക്ഷം സൃഷ്ടിക്കുകയും ചെയ്യുക എന്നതാണ് സർക്കാരിന്റെ ലക്ഷ്യം. ഇത് മുന്നിൽ കണ്ടുകൊണ്ട് കെ.എഫ്.സി.യെ സർക്കാരിന്റെ ഏജൻസിയായി നിയമിച്ചു കൊണ്ട് സർക്കാർ ഉത്തരവിറക്കുകയും കെ.എഫ്.സി. ചെറുകിട-ഇടത്തരം സംരംഭങ്ങൾക്ക് നൽകുന്ന വായ്പ പരിധി നിലവിലെ 20 കോടിയിൽ നിന്നും 50 കോടി രൂപയായി ഉയർത്തുകയും ചെയ്തു. കൂടാതെ ഗ്യാരണ്ടി, ബിൽ ഡിസ്കൗണ്ടിങ് എന്നീ സൗകര്യങ്ങളുടെ പരിധിയും 50 കോടിയിലായി ഉയർത്തി. സംസ്ഥാനത്തെ MSME-കളെ സഹായിക്കാൻ 2022-23 സാമ്പത്തിക വർഷത്തേക്കുള്ള ബജറ്റ് പ്രസംഗത്തിൽ കേരള എംഎസ്എഇ ബിൽ ഡിസ്കൗണ്ടിംഗ് പ്ലാറ്റ്ഫോം (കെഎംബിഡിപി) പ്രഖ്യാപിക്കുകയും കെ.എഫ്.സി. 'കേരള MSMEബിൽ ഡിസ്കൗണ്ടിംഗ് പ്ലാറ്റ്ഫോം (കെഎംബിഡിപി) എന്ന പേരിൽ ഇത് നടപ്പാക്കുകയും ചെയ്തു. സംസ്ഥാന ഗവൺമെന്റ് 2022-23 സാമ്പത്തിക വർഷത്തിൽ 200 കോടി രൂപയും 2023-24 സാമ്പത്തിക വർഷത്തിൽ 100 കോടി രൂപയും ഓഹരി മൂലധനമായി നൽകിയത് മൂലം KFC യുടെ മൂലധന പര്യാപ്ത അനുപാതം (CRAR) 25.52% ആയി ഉയർന്നു. ഈ നടപടി KFC യുടെ സാമ്പത്തിക സ്ഥിരത വർദ്ധിപ്പിച്ചു. അടിസ്ഥാന സൗകര്യ വികസനം, ടൂറിസം, ഐ ടി മറ്റ് ചെറുകിട-ഇടത്തരം സംരംഭങ്ങൾ എന്നിവയ്ക്ക് സാമ്പത്തിക സഹായം നൽകുന്നതിലൂടെ, സംസ്ഥാനത്ത് മെച്ചപ്പെട്ട കണക്ടിവിറ്റി, വ്യവസായ സൗഹൃദ അന്തരീക്ഷം, മെച്ചപ്പെട്ട നിക്ഷേപ ആകർഷണം എന്നിവ കൈവരിക്കാൻ സാധിച്ചിട്ടുണ്ട്. ഈ പദ്ധതികൾ സംരംഭകരുടെ ജീവിത നിലവാരം ഉയർത്തുക മാത്രമല്ല, വ്യവസായങ്ങളുടെ അഭിവൃദ്ധി പ്രാപിക്കാൻ അനുകൂലമായ അന്തരീക്ഷം സൃഷ്ടിക്കുകയും മെച്ചപ്പെട്ട ഉത്പാദനം, നവീകരണം, തൊഴിൽ അവസരങ്ങൾ

എന്നിവ വർദ്ധിപ്പിക്കുകയും ചെയ്തിട്ടുണ്ട്. ഇതിനു പുറമേ സംസ്ഥാനത്തിന്റെ വ്യവസായവത്കരണത്തിന് സംയോജിത വികസന പിന്തുണ സൃഷ്ടിക്കുന്നതിനായി താഴെ പറയുന്ന പദ്ധതികൾ വഴി കേരള ഫിനാൻഷ്യൽ കോർപ്പറേഷൻ നടപ്പിലാക്കിയിട്ടുണ്ട്.

(1) കെ.എഫ്.സി മുഖേന ഉൽപ്പാദന സേവന മേഖലകളിൽ ജനങ്ങൾക്ക് കുറഞ്ഞ പലിശയ്ക്ക് കൂടുതൽ ലോണുകൾ നൽകുന്നതിന് നടപടികൾ സ്വീകരിച്ചിട്ടുണ്ട്. അതിനായി മുഖ്യമന്ത്രിയുടെ സംരഭക വികസന പദ്ധതി (CMEDP) എന്ന പേരിൽ ഒരു പദ്ധതി നിലവിൽ ഉണ്ട്. CMEDP-1 സ്കീം പ്രകാരം 1847 യൂണിറ്റുകൾക്കായി 53.80 കോടി രൂപ വായ്പയായി നൽകിയിട്ടുണ്ട്. ടി സ്കീമിന്റെ വായ്പ പരിധി ഒരു കോടി രൂപയിൽ നിന്നും രണ്ട് കോടി രൂപയായി വർദ്ധിപ്പിച്ച് CMEDP-11 സ്കീമായി നവീകരിച്ചു. ടി സ്കീം പ്രകാരം 2756 യൂണിറ്റുകൾക്കായി 791.62 കോടി രൂപയും വായ്പയായി അനുവദിച്ചിട്ടുണ്ട്. കൃത്യമായി തിരിച്ചടവ് നടത്തുന്ന സംരംഭകർക്ക് കെ.എഫ്.സി 2% റിബേറ്റ് നൽകുന്നതിന് പുറമെ 3% ഗവൺമെന്റ് സബ്സിഡിയും നൽകി വരുന്നു.

(2) കാർഷികാധിഷ്ഠിത വ്യവസായങ്ങളെയും അഗ്രിസ്റ്റാർട്ടപ്പുകളെയും പ്രോത്സാഹിപ്പിക്കുന്നതിനായി കെ.എഫ്.സി വഴി ആരംഭിച്ച സ്കീമാണ് കാർഷിക അധിഷ്ഠിത എം.എസ്.എം.ഇ ലോൺ സ്കീം (KAMS). ഈ സ്കീം പ്രകാരം 39 യൂണിറ്റുകൾക്ക് 86.12 കോടി രൂപ അനുവദിച്ചിട്ടുണ്ട്. കൃത്യമായി തിരിച്ചടവ് നടത്തുന്ന സംരംഭകർക്ക് കെ.എഫ്.സി 2% റിബേറ്റ് നൽകുന്നതിന് പുറമേ 3% ഗവൺമെന്റ് സബ്സിഡിയും നൽകിവരുന്നു.

(3) സ്റ്റാർട്ടപ്പുകൾക്കായി കെ.എഫ്.സി പ്രത്യേക വായ്പാ പദ്ധതികൾ ആവിഷ്കരിച്ചു. ആശയത്തിൽ നിന്നും ഉൽപ്പാദനത്തിലേക്ക് നീങ്ങാൻ 25 ലക്ഷം രൂപയും വാണിജ്യവത്കരണത്തിന് 50 ലക്ഷം രൂപയും, സ്കെയിലിങ്ങ് ആപ്പിന് രണ്ട് കോടി രൂപയും നൽകുന്ന പദ്ധതിയാണ് സ്റ്റാർട്ടപ്പ് കേരളാ പദ്ധതി. ഇതു കൂടാതെ സ്റ്റാർട്ടപ്പുകൾക്ക് പർച്ചേയ്സ് ഓർഡറുകൾ തീർപ്പാക്കുന്നതിനായി പ്രവർത്തന മൂലധന വായ്പ (10 കോടി രൂപ വരെ), വെഞ്ചർ ഡെബ്റ്റ് വായ്പ (10 കോടി രൂപ വരെ) എന്നിവയും നൽകുന്നുണ്ട്. ടി സ്കീം പ്രകാരം 66 യൂണിറ്റുകൾക്കായി 70.28 കോടി രൂപയും വായ്പയായി അനുവദിച്ചിട്ടുണ്ട്. ഈ പദ്ധതിയിലൂടെ 460 തൊഴിലവസരങ്ങൾ സൃഷ്ടിക്കാൻ കഴിഞ്ഞിട്ടുണ്ട്. കൃത്യമായി തിരിച്ചടവ് നടത്തുന്ന സംരംഭകർക്ക്

		കെ.എഫ്.സി 2% റിബേറ്റ് നൽകുന്നതിന് പുറമെ 3% ഗവണ്മെന്റ് സബ്സിഡിയും നൽകിവരുന്നു. (4) വ്യവസായ പാർക്കിൽ യൂണിറ്റുകൾ സ്ഥാപിക്കുന്നതിനും, നിലവിലുള്ള യൂണിറ്റുകളുടെ നവീകരണം, വിപുലീകരണം, വൈവിധ്യവത്കരണം തുടങ്ങി എല്ലാ ഘട്ടങ്ങളിലും യൂണിറ്റുകളെ സഹായിക്കുന്നതിനായി കെ.എഫ്.സി. പ്രത്യേക പദ്ധതി ആവിഷ്കരിച്ചു നടപ്പിലാക്കിയിട്ടുണ്ട്.
(ബി)	ലോണുകൾ നൽകുന്നതിലും വിവിധ കാരണങ്ങളാൽ കുടിശ്ശികയായവരുടെ സെറ്റിൽമെന്റ് നടത്തുന്നതിലും കാലതാമസം ഒഴിവാക്കുന്നതിന് എന്തൊക്കെ നടപടികൾ സ്വീകരിക്കുമെന്ന് വ്യക്തമാക്കുമോ;	(ബി) കെ.എസ്.എഫ്.ഇ : വായ്പ നൽകുവാനുള്ള നടപടികൾക്ക് ആവശ്യമായി വരുന്ന രേഖകളും മതിയായ ജാമ്യവും വായ്പക്കാരന്റെ ഭാഗത്തു നിന്നു ലഭിച്ചാൽ വായ്പ നൽകുന്നതിൽ കാലതാമസം നേരിടാറില്ല. വിവിധ കാരണങ്ങളാൽ കുടിശ്ശികയായവരുടെ അക്കൗണ്ടുകൾ ചില ഘട്ടങ്ങളിൽ ഇളവും അനുവദനീയമായ സമയവും നൽകികൊണ്ട് തീർപ്പാക്കാറുണ്ട്. കമ്പനിയിൽ സർക്കാർ അനുമതിയോടെയുള്ള ഇളവ് പദ്ധതികൾ നിലനിൽക്കുന്നുണ്ടെങ്കിൽ പ്രസ്തുത ഇളവിന്റെ ആനുകൂല്യത്തോടെ അക്കൗണ്ടുകൾ തീർപ്പാക്കുവാൻ കാലതാമസം ഉണ്ടാകാറില്ല. കെ.എഫ്.സി: ലോണുകൾ നൽകുന്നതിനുള്ള കാലതാമസം ഒഴിവാക്കുന്നതിനായി അപേക്ഷകൾ ഓൺലൈനായി സമർപ്പിക്കാവുന്നതാണ്. കെ.എഫ്.സി ഓൺലൈൻ ലോൺ മാനേജ്മെന്റ് സിസ്റ്റം വഴി അപേക്ഷ നൽകി ഒരാഴ്ചക്കുള്ളിൽ തന്നെ വിദഗ്ധ സമിതി കൂടി തത്വത്തിൽ അംഗീകാരം നൽകുകയും വിശദമായ ലോൺ അപ്രെസൽ നടത്തി വായ്പ അനുവദിക്കാറുള്ളതാണ്. കുടിശ്ശികയുള്ള വായ്പകളിന്മേൽ റവന്യൂ റിക്കവറി അടങ്കമുള്ള റിക്കവറി നടപടികളും മറ്റുള്ള നിയമ നടപടികളും എടുക്കുന്നതിനും ഇതിലൂടെ മുഴുവൻ കുടിശ്ശികയും ഈടാക്കുവാനും കോർപ്പറേഷന് അവകാശമുള്ളതിനാൽ റിക്കവറി നടപടികൾ നടത്തിയിട്ടും തിരിച്ചടവ് ലഭ്യമാകാത്ത വായ്പകൾക്കാണ് ഒറ്റത്തവണ തീർപ്പാക്കൽ പദ്ധതിയുടെ ആനുകൂല്യം ലഭ്യമാകുന്നത്. ഇങ്ങനെയുള്ള അപേക്ഷകൾ കാലതാമസം കൂടാതെ പ്രോസസ് ചെയ്യുന്നതിന് സോൺ തലത്തിൽ Stressed Asset Recovery Branch (SARB) എന്ന പേരിൽ 3 ബ്രാഞ്ചുകൾ ആരംഭിച്ചിട്ടുണ്ട്. ഈ അപേക്ഷകൾ സുതാര്യവും സമയബന്ധിതവുമായ രീതിയിൽ അംഗീകരിക്കുന്നതിന് ഒരു ടാസ്ക് ഫോഴ്സ്

			കമ്മിറ്റി (TFC) രൂപീകരിച്ചിട്ടുണ്ട്. വിരമിച്ച ജഡ്ജിയാണ് TFC യുടെ ചെയർമാൻ.
(സി)	പ്രസ്തുത സ്ഥാപനങ്ങളിൽ അപേക്ഷകൾ ലഭിച്ച കഴിഞ്ഞാൽ അടിയന്തരമായി തീർപ്പു കൽപ്പിക്കണമെന്ന നിർദ്ദേശം നൽകുമോ; എങ്കിൽ വിശദാംശം ലഭ്യമാക്കുമോ?	(സി)	<u>കെ.എസ്.എഫ്.ഇ:</u> കെ.എസ്.എഫ്.ഇ. യിൽ അപേക്ഷകൾ ലഭിച്ച കഴിഞ്ഞാൽ സാധാരണ ഗതിയിൽ തീർപ്പു കൽപ്പിക്കുവാൻ കാലതാമസം ഉണ്ടാകാറില്ല. അത്യാവശ്യ ഘട്ടങ്ങളിൽ അടിയന്തരമായി തീർപ്പു കൽപ്പിക്കുന്നതിനുള്ള നിർദ്ദേശങ്ങൾ നൽകി അക്കൗണ്ടുകൾ തീർപ്പാക്കുന്നതിനുള്ള നടപടികൾ സ്വീകരിക്കാറുണ്ട്. <u>കെ.എഫ്.സി:</u> ലോണുകൾ നൽകുന്നതിനുള്ള കാലതാമസം ഒഴിവാക്കുന്നതിനായി അപേക്ഷകൾ ഓൺലൈനായി സമർപ്പിക്കാവുന്നതാണ്. കെ.എഫ്.സി ഓൺലൈൻ ലോൺ മാനേജ്മെന്റ് സിസ്റ്റം വഴി അപേക്ഷ നൽകി ഒരാഴ്ചക്കുള്ളിൽ തന്നെ വിദഗ്ധ സമിതി കൂടി തത്വത്തിൽ അംഗീകാരം നൽകുകയും വിശദമായ ലോൺ അപ്രൈസൽ നടത്തി വായ്പ അനുവദിക്കാറുള്ളതാണ്. അടിയന്തിരമായി തീർപ്പു കൽപ്പിക്കേണ്ട അപേക്ഷകളിൽ വിദഗ്ധ സമിതി കൂടിയോലോചിച്ചു തീരുമാനങ്ങൾ എടുക്കാറുണ്ട്.

സെക്ഷൻ ഓഫീസർ